



## Stqarrija għall-Istampa Il-Lussemburgu, it-23 ta' Novembru 2021

### L-istima mill-Kummissjoni Ewropea tal-livell ta' żball fil-politika ta' Koeżjoni tal-UE tagħti stampa mhux kompleta

Kull sena l-Kummissjoni Ewropea tiddivulga dak li hija tistma bħala l-livell ta' irregolarità fl-infiq taħt il-politika ta' Koeżjoni tal-UE. Għal dan il-fini, hija twettaq ammont sostanzjali ta' xogħol biex taċċetta l-kontijiet annwali tal-Istati Membri u tivverifika l-affidabbiltà tal-informazzjoni dwar ir-regolarità li huma jipprovdu għal dan il-qasam ta' politika. Izda, f'rapport ippubblikat illum, il-Qorti Ewropea tal-Awdituri (QEA) tikkonkludi li r-rati ta' żball relatati li l-Kummissjoni tiddivulga mhumiex finali, u x'aktarx jistmaw b'mod insuffiċjenti l-livell reali ta' irregolarità fl-infiq taħt il-politika ta' Koeżjoni. Dan huwa minħabba n-nuqqasijiet li l-awdituri sabu fis-sistema ta' kontroll użata mill-Kummissjoni.

Il-Koeżjoni, li hija politika li l-għan tagħha huwa t-tnaqqis tad-disparitajiet fl-iżvilupp bejn l-Istati Membri u r-reġjuni tal-UE, saret l-akbar qasam ta' politika tal-UE; hija tirrappreżenta aktar minn terz tal-baġit tal-UE (EUR 390 biljun mill-2014 sal-2020). Huwa wkoll qasam fejn ir-riskju ta' nfiq irregolari huwa għoli, minħabba li r-regoli li jirregolawh huma kumplessi, u minħabba li ħafna min-nefqa hija bbażata fuq ir-rimborz ta' spejjeż iddikjarati. Kull sena, wara li l-awtoritajiet tal-awditjar tal-Istati Membri jkun kkompletaw l-awditi li huma jkun wettqu tan-nefqa fil-qasam tal-Koeżjoni, il-Kummissjoni Ewropea twettaq il-verifikazzjonijiet u l-valutazzjonijiet tagħha stess tax-xogħol li jkun sar, u tas-sejbiet, mill-awdituri tal-Istati Membri. Minn dan, il-Kummissjoni għandha l-għan li tikkonferma jekk il-livell ta' żball residwu fl-infiq fil-qasam tal-Koeżjoni rrapportat mill-Istati Membri huwiex taħt is-soll ta' 2 %.

*"Is-sistema ta' kontroll tal-Kummissjoni Ewropea stess ma tikkompensax suffiċjentement għad-għufijiet fix-xogħol imwettaq mill-awtoritajiet tal-awditjar tal-Istati Membri meta jivverifikaw l-infiq fil-qasam tal-Koeżjoni,"* qal Tony Murphy, il-Membru tal-Qorti Ewropea tal-Awdituri responsabbli għar-rapport. *"Il-livell ta' żball stmat li l-Kummissjoni tiddivulga kull sena fir-rapporti tal-attività tad-Direttorati Ġenerali rilevanti u fir-rapport dwar il-ġestjoni u l-prestazzjoni tal-Kummissjoni mhuwiex finali, u jista' jirrappreżenta biss livell minimu."*

Għall-perjodu 2014-2020, l-awdituri josservaw li l-Kummissjoni Ewropea tirrilaxxa r-ritenzjoni ta' 10 % mill-pagamenti li inizjalment tkun inżammet, anke jekk ikollha evidenza li n-nefqa fil-kontijiet fiha livell ta' żball ogħla minn 2 %. Filwaqt li dan huwa konformi mar-Regolament, mhuwiex konformi mal-obiettiv ġenerali tar-ritenzjoni mill-pagamenti, li kienet maħsuba biex tissalvagwardja l-baġit tal-UE. Għall-perjodu 2021-2027, l-awdituri josservaw xi bidliet pożittivi: il-

*L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ huwa disponibbli fuq [eca.europa.eu](https://eca.europa.eu).*

## ECA Press

12, rue Alcide De Gasperi – L-1615 Luxembourg

E: [press@eca.europa.eu](mailto:press@eca.europa.eu) @EUAuditors [eca.europa.eu](https://eca.europa.eu)

Kummissjoni, pereżempju ma tistax tibqa' taċċetta kontijiet b'rata tal-iżball residwu totali (RTER) irrappurtata li tkun oġġla minn 2 %. Iżda hija se tkompli tirrilaxxa r-ritenzjoni mnaqqsa ta' 5 % qabel ma tkun wettqet il-kontrolli tar-regolarità tagħha. Dawn l-emendi xorta waħda ma jilħqux l-oġġettiv ta' protezzjoni tal-baġit tal-UE.

Bl-analiżijiet tagħha mhux fuq il-post, il-Kummissjoni għandha l-għan li tivverifika l-konsistenza tal-informazzjoni dwar ir-regolarità li l-Istati Membri jkunu pprovdew. Minkejja dan, l-awdituri sabu limitazzjonijiet inerenti li jimplikaw li n-nefqa irregolari tibqa' ma tinqabax u ma tiġix ikkoreġuta. Għalhekk dawn l-analiżijiet mhux fuq il-post iżidu valur limitat f'termini ta' konferma tar-regolarità tat-tranzazzjonijiet ta' bażi u l-validità tar-rati tal-iżball residwu rrappurtati. Għalkemm l-analiżijiet jikkontribwixxu għall-approċċ ibbażat fuq ir-riskju biex jintgħażlu l-programmi operazzjonali għall-awditi tal-konformità, il-Kummissjoni mhux dejjem għażlet dawk bl-oġġla puntegg tar-riskju, u ma ddokumentatx b'mod suffiċjenti l-gustifikazzjoni għall-għażla tagħhom.

L-awditi tal-konformità, fejn il-Kummissjoni tirrieżamina l-eligibbiltà tal-operazzjonijiet u n-nefqa relatata tagħha, huma l-element l-aktar importanti fil-valutazzjoni li hija twettaq tax-xogħol ta' awtorità tal-awditjar u s-sejbiet relatati. L-awdituri tal-UE jiġbdu l-attenzjoni għall-frekwenza għolja ta' żbalji mhux maqbuda li nstabu mill-Kummissjoni, għalkemm il-kampjun ta' operazzjonijiet irrieżaminat kien żgħir. Dan jindika li aktar tipi ta' żbalji x'aktarx ikunu preżenti fil-ħafna operazzjonijiet li jifdal u fin-nefqa li ma gietx ivverifikata mill-Kummissjoni.

Minkejja dan, il-Kummissjoni tuża r-riżultati ta' dan ix-xogħol bħala l-baży prinċipali tagħha għall-indikatur ewlieni tal-prestazzjoni (KPI) tagħha, li suppost huwa l-aħjar stima li għandha tal-livell ta' żball residwu fl-infiq fil-qasam tal-Koeżjoni. L-awdituri jqisu dan il-KPI bħala livell ta' żball stmat minimu, livell li barra minn hekk mhuwiex finali peress li r-rati ta' żball li l-Istati Membri rrappurtaw jistgħu jiġu rivalutati u kkoreġuti 'l fuq xorta waħda minħabba xogħol tal-awditjar li jkun għadu għaddej jew li jrid jitwettaq mill-Kummissjoni fil-gejjieni. Għalhekk l-awdituri tal-UE jikkonkludu li l-Kummissjoni x'aktarx tistma b'mod insuffiċjenti l-livell reali ta' żball fil-politika ta' Koeżjoni fid-dokument ewlieni ta' għoti ta' rendikont tagħha: ir-rapport annwali dwar il-ġestjoni u l-prestazzjoni. Bil-ħsieb li jittejjeb ir-rapportar ta' informazzjoni dwar l-irregolarità fil-qasam tal-Koeżjoni għall-perjodu ta' programmazzjoni l-ġdid, l-awdituri tal-UE jagħmlu erba' rakkomandazzjonijiet.

### **Informazzjoni ġenerali**

Fil-politika ta' Koeżjoni tal-UE, il-qafas ta' kontroll u ta' aċċertament huwa ċċentrat madwar żewġ ċikli ta' kontroll: ċiklu nazzjonali fil-livell tal-Istati Membri u ċiklu sussegwenti fil-livell tal-Kummissjoni Ewropea. Dan jirrifletti l-fatt li l-Kummissjoni u l-awtoritajiet tal-Istati Membri jimmaniġġjaw b'mod kongunt l-implimentazzjoni tal-politika ta' Koeżjoni u l-finanzjament tagħha, kuncett magħruf bħala ġestjoni kondiviża.

Rapport Speċjali Nru 26/2021: "Regolarità tal-infiq fil-politika ta' Koeżjoni tal-UE: Il-Kummissjoni tiddivulga, kull sena, livell ta' żball stmat minimu li mhuwiex finali" huwa disponibbli fuq is-sit web tal-UE ([eca.europa.eu](http://eca.europa.eu)).

Xahar ilu, il-QEA ppubblikat rapport dwar il-[finanzjament ibbażat fuq il-prestazzjoni fil-politika ta' Koeżjoni](#).

Il-QEA tippreżenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet ikkonċernati oħra bħall-parlamenti nazzjonali, il-partijiet ikkonċernati tal-industrija u r-rappreżentanti tas-soċjetà ċivili. Il-maġġoranza l-kbira tar-rakkomandazzjonijiet li jsiru fir-rapporti jiddaħflu fil-prattika.

**Kuntatt għall-istampa**

Uffiċċju tal-istampa tal-QEA: [press@eca.europa.eu](mailto:press@eca.europa.eu)

- Vincent Bourgeois: [vincent.bourgeois@eca.europa.eu](mailto:vincent.bourgeois@eca.europa.eu) - M: (+352) 691 551 502
- Claudia Spiti: [claudia.spiti@eca.europa.eu](mailto:claudia.spiti@eca.europa.eu) - M: (+352) 691 553 547